



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF CHRISTIAN FALZON SCERRI
ONOR. IMĦALLEF JOSETTE DEMICOLI**

Seduta ta' nhar il-Ħamis, 13 ta' Marzu, 2025.

Numru 16

Rikors numru 814/2022/1 TA

Awtorità ta' Malta dwar il-Logħob

v.

**Smart Operations Limited [C-73372]
Wara l-ittra ġudizzjarja datata 8 ta' Awwissu, 2022
u bl-istess ismijiet hawn fuq indikati**

Il-Qorti:

1. Din hija sentenza dwar appell imressaq mill-Awtorità ta' Malta dwar il-Logħob kontra deċiżjoni mogħtija mill-Prim'Awla tal-Qorti Ċivili nhar l-14 ta' Marzu, 2024, li permezz tagħha din laqgħet it-talba ta' Smart Operations Limited u b'hekk iddikjarat it-talba għall-ħlas magħmula mill-

Awtorità konvenuta permezz tal-ittra uffiċjali datata 8 ta' Awwissu, 2022 bħala waħda mhux mistħoqqa.

Daħla

2. B'rikors imressaq fid-9 ta' Settembru, 2022, Smart Operations Limited fittxet li tikkontesta skont l-**Artikolu 466 tal-Kodiċi ta' Organizzazzjoni u Proċedura Ċivili**, l-ittra uffiċjali li ntbagħtet lilha mill-Awtorità ta' Malta dwar il-Logħob fit-8 ta' Awwissu, 2022, fejn din talbitha tħallas l-ammont totali ta' €28,010.39, li huwa maqsum hekk: (i) fl-ammont ta' €25,000 bħala l-ħlas dovut fir-rigward tal-liċenzja bin-numru MGA/B2C/233/2016 għas-sena 2020; u (ii) fl-ammont ta' €3,010.39 bħala *compliance contribution fees* dovuti fuq l-istess liċenzja.

3. Hija fissret li qiegħda topponi għal din l-ittra minħabba li fil-fehma tagħha l-Awtorità tal-Logħob ma ħadmitx id-diskrezzjoni tagħha fil-qies tar-raġonevolezza u tal-proporzjonalità meta ddeċidiet li titlobha l-ħlasijiet hawn fuq imsemmija, u dan peress li b'kawża tal-pandemija COVID-19 u tal-**Avviż Legali 76 tas-sena 2020**, hija ma setgħetx taħdem matul is-sena 2020, tant li kellha tagħlaq il-ħwienet tagħha u ma tkomplix fil-linja ta' negozju tal-ħwienet tal-logħob. Għalhekk, hija talbet lill-Prim'Awla tal-Qorti Ċivili sabiex:

«għar-raġunijiet hawn fuq premessi ... jogħgobha tiddikjara t-talba kontenuta fl-lttra Ġudizzjarja datata 8/VIII/2022 bħala waħda infondata fil-fatt u fid-dritt.

Salv kull provvediment ieħor li jogħgobha tagħti din l-Onorabbli Qorti.»

4. L-Awtorità ta' Malta dwar il-Logħob wiegħbet għal dan ir-rikors fis-26 ta' Ottubru, 2022, fejn tat numru ta' raġunijiet għalfejn it-talba ta' Smart Operations Limited m'għandhiex tintlaqa', fosthom minħabba li: (i) il-prinċipji tar-raġonevolezza u tal-proporzjonalità ma japplikawx għal dan il-każ għaliex il-kreditu dovut joħroġ mil-liġi stess u b'hekk l-Awtorità ma wettqet ebda għemil amministrattiv; (ii) f'każ li l-kreditu inkwistjoni tassew twieled minn xi għemil amministrattiv, dan l-għemil kellu jiġi kkontestat f'waqtu quddiem it-Tribunal ta' Reviżjoni Amministrattiva skont l-**Artikolu 43 tal-Att dwar il-Logħob**; (iii) skont il-liġi l-miżata marbuta mal-liċenzja kienet dovuta bil-quddiem mill-anniversarju tal-ħruġ tal-liċenzja, jiġifieri mis-7 ta' Jannar, 2020, u ma tistax titħallas lura; (iv) li mhuwiex minnu li Smart Operations Limited ma setgħetx taħdem matul is-sena 2020 għaliex skont l-**Avviżi Legali 76 u 204 tal-2020**, il-ħwienet tal-logħob kienu mgħiegħla jagħlqu biss għal perjodu ta' xahrejn; (v) Smart Operations Limited kienet unilateralment u volontarjament issospendiet il-liċenzja tagħha bejn is-17 ta' Marzu, 2020 u s-16 ta' Settembru, 2020 mingħajr xi intervent jew deċiżjoni min-naħa tal-Awtorità, li min-naħa tagħha qatt ma rrinunzjat għall-miżati li huma dovuti jew saħansitra naqqsithom; (vi) Smart Operations Limited dejjem għarfet li dawn il-miżati kienu dovuti u qatt ma kkontestathom; (vii) l-argumenti ta' Smart

Operations Limited dwar il-compliance contribution fees huma għalkollox barra minn lokhom għaliex dawn huma dovuti biss għall-perjodu ta' bejn l-1 ta' Frar, 2020 u s-17 ta' Marzu, 2020, jiġifieri qabel ma bdew jinħassu l-effetti tal-pandemija; u (viii) l-imġiba tal-Awtorità żgur ma tistax titqies bħala mhux raġonevoli meta wieħed iqis li hija ħalliet lil Smart Operations Limited taħdem u żżomm il-liċenzja tagħha għal numru ta' xhur wara li din ma ħallsitx il-miżati li huma dovuti b'rabta mal-liċenzja.

5. B'sentenza tal-14 ta' Marzu, 2024, l-Ewwel Qorti ddeċidiet ir-rikors ta' Smart Operations Limited b'dan il-mod:

«Tilqa' t-talba fir-rikors u tiddikjara li l-ittra ufficjali datata 8 ta' Awwissu 2022 bħala irritwali minħabba r-raġunijiet fuq imsemmija, mingħajr ebda preġudizzju għad-dritt tal-Awtorità intimata li toħroġ avviż ieħor regolari ai termini ta' dak li jipprovdi l-Kap. 583 tal-Liġijiet ta' Malta referibbilment għall-ħlasijiet imsemmija f'dan ir-rikors.

Spejjeż jibqgħu mingħajr taxxa.»

6. Ir-raġunijiet li wasslu lill-Ewwel Qorti biex tiddeċiedi hekk kienu dawn:

«Konsiderazzjonijiet

6. Il-Qorti ħasbet fit-tul dwar il-fatti li għandha quddiemha. Dak li qed tgħid is-Socjetà rikorrenti huwa, li hi ma għamlitx ħlas ta' dak li skont il-liġi kien dovut minnha lill-Awtorità intimata b'kawża li l-epidemija tal-Covid għamlithielha impossibbli li tagħmel dan il-ħlas.

7. Però qabel ma din il-Qorti tgħaddi biex tqis il-mertu, huwa importanti li l-ewwel u qabel kollox tiġi determinata t-tieni eċċezzjoni tal-Awtorità intimata li hija fis-sens li s-Socjetà rikorrenti kellha l-ewwel tiegħu vantaġġ minn dak li jipprovdi l-artikolu 43 tal-Kap 583 tal-Liġijiet ta' Malta li jiddisponi hekk:

«Kull persuna li tħoss ruħha aggravata minn deċiżjoni tal-Awtorità tista', fi żmien għoxrin ġurnata minn meta jiġi notifikat lilha l-avviż tal-Awtorità, tappella lit-Tribunal ta' Reviżjoni Amministrattiva.» (Enfasi tal-Qorti)

8. Il-Qorti taqbel ma' din l-eċċezzjoni fis-sens, li s-Socjetà rikorrenti ma tistax f'dawn il-proċeduri tqanqal kwistjonijiet li setgħet tqanqal quddiem it-Tribunal ta' Reviżjoni Amministrattiva kieku pprevaliet ruħha mill-Appell inkwistjoni. Dak li għandha quddiemha din il-Qorti huma fil-fatt kwistjonijiet ta' din ix-xorta. Huwa għalhekk li s-Sentenza fuq indikata tgħalliem li bil-proċedura odjerna ma tistax titqanqal kull kwistjoni immaġinabbli taħt il-kappa tax-xemx. Li kieku dak li seta' jitqanqal quddiem it-Tribunal ta' Reviżjoni Amministrattiva jista' jitqanqal fil-proċeduri odjerni allura l-artikolu 43 tal-Kap 583 tal-Liġijiet ta' Malta jingieb fix-xejn u l-eżistenza tiegħu f'dik il-liġi hija biss waħda kosmetika biex iżżejjen il-proċedura.

9. Di fatti Artikolu 52 tal-Kap 583 tal-Liġijiet ta' Malta jiddisponi fost oħrajn li: «Meta avviż, ikun kif ikun deskritt, hu meħtieġ li jingħata mill-Awtorità lil xi persuna kemm jekk taħt dan l-Att jew taħt xi liġi oħra amministrata mill-Awtorità, l-avviż għandu jiġi indirizzat lil dik il-persuna b'wieħed mill-modi li ġejjin: d) fil-każ ta' korp magħqud jew xi korp ieħor ta' persuni, billi jintbagħat lil uffiċjal jew impjegat ta' dak il-korp fl-uffiċċju reġistrat jew prinċipali jew billi jintbagħat bil-posta reġistrata indirizzata lill-imsemmi korp f'dak l-uffiċċju.»

10. Issa fil-verità f'dawn il-proċeduri ġew esibiti żewġ avviżi, dak tat-30 ta' April 2003 [recte:2021] li jirreferi biss għall-kancellament tal-liċenzja u mhux għall-ħlas mertu ta' dawn il-proċeduri u ieħor tal-25 ta' Marzu 2021 li fih ma hemm ebda indikazzjoni ta' xi indirizz. Apparti dan, l-imsemmi artikolu jesiġi wkoll li dan l-avviż "jintbagħat bil-posta reġistrata indirizzata lil dik il-persuna fl-indirizz fil-post fejn toqgħod jew fl-indirizz għal notifika kif imsemmi qabel" (Enfasi tal-Qorti).

11. Il-Qorti ma tistax toqgħod fuq il-kelma tal-Awtorità li dawn ġew effettivament notifikati kif trid il-liġi, partikolarment l-aħħar [sic!]. Ma għandha xejn quddiemha li jindika li dan l-avviż ġie notifikat bil-modalità stabbilita mil-liġi. Din il-prova tistrieħ unikament fuq l-Awtorità u mhux fuq l-individwu. L-uniku avviż li esibixxa r-rikorrent huwa dak tat-30 ta' April 2021, li kif diġà rilevat jirreferi biss għall-kancellament tal-liċenzja u mhux għall-ħlas mertu tal-ittra uffiċjali tat-8 ta' Awwissu 2022 (a fol 5 u 9). Il-prova li l-avviż l-ieħor tassew wasallu ma teżistix fl-atti. Di più l-Qorti wkoll tinnota li għalkemm mhux obbligu fil-liġi, filwaqt li fl-ewwel avviż is-Socjetà rikorrenti ġiet infurmata bid-dritt tagħha ta' appell ai termini tal-artikolu 43, dan l-avviż ma ngħatax fl-avviż l-ieħor.

12. Ma għandu jkun hemm ebda dubju li l-proċedura taħt artikolu 43 u 51 hija waħda speċjali, naxxenti minn liġi speċjali. Għalhekk "trattandosi ta' proċeduri speċjali hija l-fehma tal-Qorti li jew għandhom jiġu osservati strettament u ad unguem l-artikoli relattivi tal-proċedura surreferita jew inkella, f'każ ta' nuqqas jew varjazzjoni minnha,

*għandhom allura japplikaw dawk ir-regoli normali li solitament jiġu mħaddma f'każ li kawża tkun ser tiġi kkontestata". (Ara Sentenza fl-ismijiet **Charles Bonnici nomine -vs- Anna Farrugia**", **Appell, 2 ta' Frar, 1999**). Intqal ukoll li "Huwa paċifiku illi l-liġijiet ta' proċedura "si debbono osservare alla lettera e non per equipollens" (**Vol XVIII pl p879**). Dan għaliex il-proċedura hi konsiderata liġi ta' ordni pubbliku u inkwantu statwita mil-liġi "ma tistax tiġi sostitwita bi proċedura oħra, lanqas bil-kunsens tal-parti opposta. B'mod li l-eċċezzjoni relattiva jekk ma tiġix sollevata mill-parti l-oħra, jew tiġi rinunzjata, għandha tiġi mill-Qorti sollevata 'ex officio'" (**Vol XXXVI pl p204; Vol XLIV pl p421**).*

13. Għalhekk, il-Qorti tikkonkludi li l-avviżi inkwistjoni, partikolarment dak tal-25 ta' Marzu 2021, huma għalkollox irritwali u kwindi qatt ma seta' jibda jiddekorri t-terminu għad-dritt ta' appell taħt artikolu 43 tal-Kap. 583 tal-Liġijiet ta' Malta.»

7. B'rikors tal-appell imressaq fil-15 ta' April, 2024, l-Awtorità ta' Malta dwar il-Logħob talbet għat-tħassir ta' din is-sentenza fuq is-saħħa ta' sitt aggravji fejn ilmentat: (i) li l-Ewwel Qorti għamlet interpretazzjoni żbaljata tal-avviżi inkwistjoni, jiġifieri n-*Notice of Cancellation* u l-*Cancellation of Authorisation* li nħarġu mill-Awtorità fil-konfront tal-kumpanija appellata; (ii) li l-Ewwel Qorti għamlet interpretazzjoni ħażina tan-natura tal-kreditu li huwa mertu tal-ittra uffiċjali minħabba li dan ma tniissilx minn għemil amministrattiv; (iii) li s-sentenza tal-Ewwel Qorti hija msejsa fuq il-premessa żbaljata li n-*Notice of Cancellation* hija deċiżjoni amministrattiva appellabbli quddiem it-Tribunal ta' Reviżjoni Amministrattiva; (iv) li l-eċċezzjonijiet imqajma *ex officio* mill-Ewwel Qorti ma kellhomx jitqajmu jew jintlaqgħu; (v) li ladarba l-Ewwel Qorti qajmet eċċezzjoni *ex officio* wara li l-kawża tħalliet għas-sentenza, din messha ssospendiet l-għoti tas-sentenza sabiex tisma' l-partijiet u tippermetti t-tressiq ta' provi dwarha; u (vi) li s-sentenza tal-Ewwel Qorti hija *extra*

petita.

8. Smart Operations Limited wiegħbet għal dan l-appell fit-3 ta' Lulju, 2024 u hemm tat r-raġunijiet tagħha għalfejn temmen li dan l-appell għandu jiġi miċħud.

9. Il-Qorti wara li rat l-atti kollha tal-kawża, tqis li m'hemmx il-ħtieġa li tqiegħed dan l-appell għas-smigh u b'hekk sejra tgħaddi minnufih għas-sentenza b'riħet l-**Artikolu 152(5) tal-Kodiċi ta' Organizzazzjoni u Proċedura Ċivili.**

Konsiderazzjonijiet:

10. Din il-Qorti tħoss li hija għandha tibda billi tistħarreġ ir-**raba' aggravju** tal-Awtorità appellanta għaliex jekk kemm-il darba dan l-aggravju jintlaqa', dan sejjer iwassal, bħala konsegwenza, għat-tħassir tas-sentenza appellata kollha kemm hi.

11. F'dan l-aggravju l-Awtorità appellanta tisħaq li l-Ewwel Qorti laqgħet it-talba tal-kumpanija appellata biex din ma tħallasx il-kreditu mitlub mill-Awtorità fl-ittra uffiċjali tat-8 ta' Awwissu, 2022, fuq is-saħħa ta' eċċezzjoni *ex officio* li tqajmet mill-Ewwel Qorti fis-sentenza stess. Issostni li din l-eċċezzjoni ma kellha titqajjem qatt għaliex l-avviżi

mibgħuta minnha fil-25 ta' Marzu, 2021 u fit-30 ta' April, 2021 huma għalkollox irrilevanti għall-kwistjoni li kellha quddiemha l-Ewwel Qorti.

12. L-Awtorità ttenni li bil-maqlub għal dak li rraġunat l-Ewwel Qorti, il-kreditu mitlub minnha ma huwa bl-ebda mod marbut mal-ħruġ ta' xi avviż li ntbagħat minnha lill-kumpanija appellata, fosthom in-*Notice of Cancellation*. Hija tgħid li kemm hu hekk, in-*Notice of Cancellation* ma jirrigwardax u ma joħloqx il-kreditu inkwistjoni. Mod ieħor, hija tfisser li n-*Notice of Cancellation* wassal biss għall-kanċellament tal-liċenzja tal-kumpanija appellata, b'dana li l-kreditu mitlub mill-Awtorità kien sejjer jibqa' dovut, lil hemm mill-kwistjoni tal-kanċellament tal-liċenzja. Tispjega li l-kreditu inkwistjoni ma kienx jiddependi min-*Notice of Cancellation*; anzi bil-maqlub, kien in-nuqqas ta' ħlas ta' dan il-kreditu li wassal biex inħareġ in-*Notice of Cancellation*.

13. Targumenta li ladarba l-avviżi mibgħuta minnha ma ħolqux il-kreditu li ntalab fl-ittra uffiċjali, hija ma kellha ebda ħtieġa li tressaq prova tan-notifika tagħhom lill-kumpanija appellata għaliex din il-prova hija irrilevanti f'dak li għandu x'jaqsam mal-kwistjoni dwar jekk il-kreditu huwiex dovut jew le. B'żieda ma' dan, l-Awtorità appellanti tisħaq li l-eċċezzjoni mqajma mill-Ewwel Qorti dwar in-notifika ta' avviżi extra-ġudizzjarji, mhijiex waħda dwar proċedura jew ta' ordni pubbliku u għalhekk ma setgħetx titqajjem mill-Qorti *ex officio*.

14. Hija tagħlaq billi tgħid li fl-aħħar mill-aħħar il-kumpanija appellata ma rressqet ebda kontestazzjoni għall-ittra uffiċjali mibgħuta lilha fuq is-saħħa tan-nuqqas ta' notifikasi lilha ta' dawn l-avviżi. Tissokta ttenni li kemm hu hekk, dan il-punt ma ġiex mithaddet bejn il-partijiet fil-kawża għaliex il-kumpanija appellata ma rressqet ebda ilment f'dan is-sens fir-rikors tal-bidu tagħha u b'hekk kien paċifikament aċċettat bejn il-partijiet li dawn l-avviżi tassew kienu ġew notifikati lilha. Għalhekk, hija tgħid li dan il-punt ma kellu qatt jitqajjem mill-Ewwel Qorti u wisq inqas jintuża biex tintlaqa' t-talba tal-kumpanija appellata.

15. Fuq ix-xaqliba l-oħra, il-kumpanija appellata twieġeb li l-Ewwel Qorti kellha kull jedd li twettaq dak li għamlet u tasal għad-deċiżjoni tagħha b'dak il-mod. Tgħid li wara kollox, kienet l-Awtorità appellanti li għażlet li tagħmel użu minn proċedura speċjali, u b'hekk din kellha timxi magħha b'mod rigoruż.

16. Din il-Qorti tqis li l-azzjoni ta' Smart Operations Limited trid titqies fil-qafas tal-**Artikolu 466(2) tal-Kodiċi ta' Organizzazzjoni u Proċedura Ċivili** u l-għan li dik il-proċedura trid tilhaq. Dan l-artikolu jaqa' f'taqsima tal-kodiċi proċedurali li titkellem dwar il-kawżi tal-Gvern, u għaldaqstant hija taqsima li tirregola b'mod partikolari kif titmexxa l-proċedura fejn il-Gvern ikun waħda mill-partijiet. Bis-saħħa ta' dan l-artikolu jingħata lil kull debitur li jkun laqa' n-notifika ta' ittra uffiċjali minn kap ta' dipartiment jew

ta' persuna li jkollha r-rappreżentanza legali ta' korp magħqud stabbilit bil-liġi, ir-rimedju li jitlob li l-Qorti ssib li t-talba magħmula f'dik l-ittra uffiċjali mhijiex mistħoqqa.

17. Il-liġi torbot li dik l-azzjoni titressaq fi żmien għoxrin jum minn dakinhar li tintlaqa' n-notifika tal-att ġudizzjarju li jkun. Jekk dik l-azzjoni ma ssirx, it-talba magħmula f'att ġudizzjarju bħal dak tinbidel f'titlu eżekuttiv. Hawnhekk toħroġ in-natura proċedurali partikolari ta' att ġudizzjarju bħal dak. Dan ifisser li l-Qorti trid tara jekk il-pretensjoni ta' kap ta' dipartiment hijiex mistħoqqa u dan iġib miegħu sŧharriġ fil-mertu min-naħa tal-Qorti tad-dejn taħt kontestazzjoni (ara ***K&L Attard Limited v. Il-Kontrollur tad-Dwana*** maqtugħa mill-Qorti tal-Appell fl-4 ta' Mejju, 2022).

18. Fil-każ tagħna, id-dejn li l-Awtorità appellanti sejñet lill-kumpanija appellata biex tħallas jikkonsisti fil-miżata ta' €25,000, li kienet dovuta biex il-kumpanija appellata setgħet iżżomm il-liċenzja biex topera attivitajiet ta' logħob matul is-sena 2020 u fl-ammont ta' €3,010.39 bħala *compliance contribution fees* dovuti fuq l-istess liċenzja.

19. Min-naħa tagħha, il-kumpanija appellata qiegħda tikkontesta dan id-dejn billi tgħid li l-Awtorità appellanti ma ħaddmitx id-diskrezzjoni tagħha fil-qies tar-raġonevolezza u tal-proporzjonalità meta talbitha l-

ħlasijiet hawn fuq imsemmija, għaliex tgħid li b'kawża tal-pandemija COVID-19 hija ma setgħetx taħdem matul is-sena 2020 u spiċċat biex kellha tagħlaq il-ħwienet tagħha għal żmien twil.

20. Mill-banda l-oħra, l-Awtorità appellanti wiegħbet għal din il-kontestazzjoni b'numru ta' argumenti, fosthom illi l-kumpanija appellata ma ressqitx kontestazzjoni f'waqtha għat-talba għal dan il-ħlas quddiem it-Tribunal ta' Reviżjoni Amministrattiva, skont l-**Artikolu 43 tal-Att dwar il-Logħob**.

21. Għall-għanijiet ta' dan l-appell il-mistoqsijiet li jqumu allura huma dawn: (i) l-Ewwel Qorti tassew qajmet kontestazzjoni (eċċezzjoni) ġdida minn rajha biex Smart Operations Limited tinħeles mill-ħolqien ta' titlu eżekuttiv kontriha dwar id-dejn li l-Awtorità talbet il-ħlas tiegħu?; (ii) din il-kontestazzjoni (eċċezzjoni) setgħet fil-fatt titqajjem mill-Ewwel Qorti?; u (iii) jekk din il-kontestazzjoni setgħet titqajjem mill-Qorti stess, din kien jistħoqqilha tintlaqa'?

22. Huwa magħruf fil-ġurisprudenza Maltija li l-Qrati dejjem għandhom jiddeċiedu l-mertu li jkollhom quddiemhom fil-limiti tal-kontestazzjoni ta' dak li jkun qiegħed jintalab u jiġi eċċepit mill-partijiet. Dan sewwasew għaliex is-sistema ġudizzjarja tagħna hija msejsa fuq dik avversarja u mhux inkwiżitorjali u minħabba f'hekk huwa miżmum fil-ġurisprudenza li

I-Qorti m'għandhiex tqajjem eċċezzjonijiet minn rajha sakemm mhux dawk imsemmija fil-liġi tal-proċedura jew inkella fuq xi konsiderazzjonijiet serji ta' ordni pubbliku (ara **Joseph Gatt v. Joseph Galea** deċiża mill-Qorti tal-Appell fit-12 ta' Lulju, 1965, **Uffiċjal Mediku Ewlieni v. Maria Carmela Attard** mogħtija mill-Qorti tal-Appell (Kompetenza Inferjuri) fis-17 ta' Frar, 2021, **Romina Veneziani v. Ferdinando Veneziani** maqtugħa mill-Qorti tal-Appell fit-3 ta' Ottubru, 2024 u **Charmaine Mifsud et v. Godfrey Debattista** deċiża fil-5 ta' Diċembru, 2024).

23. Fil-każ tagħna, Smart Operations Limited, la fir-rikors tal-bidu u lanqas f'xi waqt ieħor tal-kawża, ma lmentat li n-*Notice of Cancellation* tal-25 ta' Marzu, 2021 u l-*Cancellation of Authorisation* tat-30 ta' April, 2021 ma kinux ġew notifikati lilha skont il-liġi. Jiġi b'hekk, li l-Ewwel Qorti tassew qajmet kontestazzjoni (eċċezzjoni) ġdida minn rajha għat-talba għall-ħlas li saret lil Smart Operations Limited mill-Awtorità appellanti.

24. Issa minbarra li din il-Qorti ma taqbel xejn ma' kif l-Ewwel Qorti qabdet u għaddiet mill-ewwel biex tiddeċiedi jekk din l-eċċezzjoni ex *officio* kinitx waħda siewja mingħajr ma tat qabel xejn opportunità xierqa lill-partijiet li jressqu l-provi u s-sottomissjonijiet tagħhom dwarha (ara **Joseph Portelli et v. Paul Portelli et** mogħtija mill-Qorti tal-Appell fid-9 ta' Marzu, 2007 u l-Artikolu 732A tal-Kodiċi ta' **Organizzazzjoni u Proċedura Ċivili**), żgur u mhux forsi, li din l-eċċezzjoni li tqajmet mill-

Ewwel Qorti kienet għalkollox irrilevanti fil-kuntest tat-tilwima li hemm bejn il-partijiet. Tgħid sewwa għalhekk l-Awtorità appellanti li l-Ewwel Qorti ma setgħetx taqbad u ddur minn jeddha għar-raġunijiet li ssemew minnha fis-sentenza appellata sabiex tilqa' t-talba ta' Smart Operations Limited.

25. Tassew, din il-Qorti ma tara ebda raġuni valida għalfejn l-Ewwel Qorti dehrilha li kellha l-htieġa li tidhol fil-kwistjoni dwar jekk in-*Notice of Cancellation* tal-25 ta' Marzu, 2021 u l-*Cancellation of Authorisation* tat-30 ta' April, 2021 ġewx notifikati lill-kumpanija appellata skont l-**Artikolu 52 tal-Att dwar il-Logħob** sabiex tiddermina jekk din kellhiex il-jedd u l-opportunità li tikkontesta l-ħlas tal-miżati mitluba mill-Awtorità skont l-**Artikolu 43 tal-Att dwar il-Logħob**. Wara kollox, l-għan wara n-*Notice of Cancellation* kien sewwasew li l-kumpanija appellata tiġi mwissija li l-liċenzja tagħha kienet sejra tiġi kkanċellata jekk kemm-il darba hija ma ssewwix numru ta' nuqqasijiet tagħha, fosthom billi tħallas il-miżati li kienu dovuti minnha, filwaqt li l-*Cancellation of Authorisation* intbagħtet mill-Awtorità lill-kumpanija appellata biex tgħarrafha li l-liċenzja tagħha kienet ġiet ikkanċellata.

26. Dan ifisser li s-sugġett tal-avviżi hawn fuq imsemmija kien sewwasew il-kanċellament tal-liċenzja tal-kumpanija appellata u mhux il-miżati li kienu dovuti minnha lill-Awtorità. Isegwi b'hekk, li hija siewja l-Awtorità appellanti meta tišhaq li dawn iż-żewġ avviżi u n-notifika

tagħhom lill-kumpanija appellata ma għandhom ebda rilevanza għall-kwistjoni li kellha quddiemha l-Ewwel Qorti, ladarba ma kienx b'dawn iż-żewġ avviżi li l-Awtorità talbet il-ħlas tal-miżati li skontha huma dovuti lilha.

27. Fuq kollox, minn qari tad-dokumenti li hemm meħmuża mat-tweġiba tal-Awtorità appellanti għall-kontestazzjoni tal-kumpanija appellata, jidher ċar li l-Awtorità kienet ilha titlob il-ħlas ta' dawn il-miżati mingħand il-kumpanija appellata sa mis-16 ta' Jannar, 2020, jiġifieri sa aktar minn sena qabel intbagħtu dawn l-avviżi (ara t-talba għall-ħlas magħmula f'paġna 21 tal-atti tal-kawża u l-ittra elettronika f'paġna 22 tal-atti tal-kawża), u li sat-2 ta' Ġunju, 2020 il-kumpanija appellata kienet għadha tagħraf u taqbel li dawn il-miżati kienu dovuti minnha (ara l-ittra elettronika f'paġna 27 tal-atti tal-kawża). Huwa b'hekk evidenti, li d-dejn ma nħoloqx bl-avviżi tal-25 ta' Marzu, 2021 u tat-30 ta' April, 2021 iżda kien ilu pendenti ferm qabel dawn il-ġranet.

28. Jinżel b'hekk minn dan kollu li l-Ewwel Qorti ħadet falza stikka u spiċċat mhux biss iddeċidiet it-tilwima li kellha quddiemha fuq argumenti li ma tressqux mill-partijiet għall-konsiderazzjoni tagħha iżda spiċċat ukoll biex sejset id-deċiżjoni tagħha fuq raġunijiet li m'għandhom x'jaqsmu xejn mal-kwistjoni li kellha tiddeċiedi. Huwa xieraq għalhekk li l-appell tal-Awtorità appellanti jintlaqa' billi s-sentenza tal-Ewwel Qorti titħassar u l-

atti tal-kawża jintbagħtu lura quddiem l-Ewwel Qorti sabiex din tiddeċiedi mill-ġdid ir-rikors tal-kumpanija appellata fuq il-limiti tal-kontestazzjoni li tressqu mill-partijiet, jiġifieri billi: (i) tistħarregġ jekk id-deċiżjoni tal-Awtorità li titlob il-ħlas tal-miżati mingħand il-kumpanija appellata hijiex għemil amministrattiv; (ii) f'każ li ssib din id-deċiżjoni hija għemil amministrattiv, tistħarregġ jekk din setgħetx tiġi appellata quddiem it-Tribunal ta' Reviżjoni Amministrattiva skont l-**Artikolu 43 tal-Att dwar il-Logħob**, u jekk dan ikun il-każ, tistħarregġ ukoll jekk dan il-fatt waħdu jxekkilx lil Smart Operations Limited milli tikkontesta l-proċedura mibdija mill-Awtorità appellanti skont l-**Artikolu 466 tal-Kodiċi ta' Organizzazzjoni u Proċedura Ċivili**; (iii) tistħarregġ jekk l-Awtorità għandhiex diskrezzjoni li taħfer jew tnaqqas il-miżati mitluba minnha; u (iv) tistħarregġ jekk id-deċiżjoni tal-Awtorità li titlob il-ħlas tal-miżati kinitx waħda irragonevoli u sproporzjonata, hekk kif qiegħda tishaq Smart Operations Limited.

Deċiżjoni

Għaldaqstant din il-Qorti qiegħda **tilqa'** l-appell imressaq mill-Awtorità ta' Malta dwar il-Logħob u b'hekk **thassar** is-sentenza appellata għaliex din ġiet imsejsa fuq eċċezzjoni *ex officio* li m'għandha x'taqsam xejn mal-mertu tal-ittra uffiċjali li qiegħda tiġi kkontestata f'din il-kawża. Tordna għalhekk li l-atti tal-kawża jintbagħtu minnufih quddiem il-Prim'Awla tal-

Qorti Ċivili sabiex din tiddeċiedi mill-ġdid ir-rikors ta' Smart Operations Limited fuq il-binjarji tal-kontestazzjoni li tressqu mill-partijiet.

Mark Chetcuti
Prim Imħallef

Christian Falzon Scerri
Imħallef

Josette Demicoli
Imħallef

Deputat Registratur
jb